

Архивски број: 0801-287/6
16.11.21 Година

Постапувајќи по претставка бр. 0801-287 од 29.09.2021 поднесена од [REDACTED] од Куманово против ТАВ Македонија ДООЕЛ Меѓународен Аеродром Скопје за сторена дискриминација врз основ на раса, боја на кожа, национална, етничка припадност и општествен статус во областа на пристап до добра и услуги, Комисијата за спречување и заштита од дискриминација врз основа на член 21, став 1 точка 14 и член 27, став 1 од Законот за спречување и заштита од дискриминација (Службен Весник на Р.С. Македонија бр. 258/2020 од 30.10.2020), на 09.07.2021 го донесе следново

МИСЛЕЊЕ

НЕ СЕ УТВРДУВА ДИСКРИМИНАЦИЈА врз основ на раса, боја на кожа, национална и етничка припадност во областа на пристап до добра и услуги од страна на ТАВ Македонија ДООЕЛ Меѓународен Аеродром Скопје.

Образложение

На 29.09.2021 до Комисијата за спречување и заштита од дискриминација е доставена претставка за сторена дискриминација врз основа на раса, боја на кожа, национална и етничка припадност во областа на пристап до добра и услуги од страна на [REDACTED] против на ТАВ Македонија ДООЕЛ Меѓународен Аеродром Скопје. Во поднесената претставка подносителката наведува дека на 13 септември 2021 сакала да патува во СР Германија но дека не и бил дозволен излез од страна на вработен во аеродромот во одделот за чекирање. Подносителката согласно здравствените мерки и протоколи поседувала уреден сертификат за вакцинација и негативен ПЦР тест не постар од 72 часа. Таа исто така нагласува дека вработениот во аеродромот кој не и дозволил да помине и се обратил со висок тон и и одговорил дека Македонија е во црвената зона што значи постојат посебни правила според кои таа може да патува. По извесно време, дошла и претпоставената на вработениот, која и кажала на подносителката дека нема да може да патува бидејќи на 1 септември 2021 е вакцинирана со вакцината од производителот „Синовак“.

Според подносителката, тој ден на аеродромот било видно дека сите што биле од Ромска националност биле вратени додека на останатите им бил дозволен излез да патуваат. Затоа подносителката смета дека се прекршени нејзините човекови права и е прекршено правото на слободно движење а со тоа и е нанесена директна дискриминација. [REDACTED] посочува дека при влез во аеродромот приложила: 1) Сертификат од 1-ви септември 2021 година за Ковид 19-вакцинација со вакцината Синовак, 2) потврда за негативен тест, 3) копија од авионска карта за патување и 4) копија од пасош на лицето кое го посетува. Истите документи како доказ се поднесени и до Комисијата.

Комисијата за спречување и заштита од дискриминација сметаше дека наводите од претставката и приложените докази го прават тврдењето на подносителот веројатно и дека товарот на докажување треба да премине на потенцијалниот дискриминатор. Затоа на 30.09.2021 Комисијата согласно чл. 24, ст. 7 и чл. 26 од Законот за спречување и заштита од дискриминација достави Известување со барање за произнесување по наводите од претставката. На 13.10.2021 година Меѓународниот аеродром Скопје ТАВ одговори на барањето, но Комисијата сметаше дека одговорот не е доволно јасен, па на 18.10.2021 година достави Барање за доуредување на изјаснувањето до ТАВ Македонија ДООЕЛ Меѓународен Аеродром Скопје. На 13.10.2021 ТАВ Македонија ДООЕЛ Меѓународен Аеродром Скопје, достави додатен поднесок за произнесување по наводите од претставката.

Во поднесокот ТАВ Македонија ДООЕЛ Меѓународен Аеродром Скопје, ни укажа дека патничката имала купено авиобилет од авиокомпанијата Wizzair, со што таа склучила договор за патување со Wizzair а со тоа морала да ги следи условите за патување на таа авиокомпанија. Врз основа на информации од Wizzair доставени до ТАВ Македонија на 22 август 2021 година, Република Северна Македонија е ставена во категоријата држави со висока инцидента и дека условите за влез во Сојузна Република Германија се применливи согласно Timatic системот на IATA (Меѓународно здружение за воздушен превоз, систем што се користи од страна на ТАВ Македонија за верификација на документи на патници) каде се набројани сите применливи ограничувања за влез и транзит.

Врз основа на I port Travel doc. апликација што се користи од страна на ТАВ Македонија, следните услови за патување во Германија се применливи:

1. Потврда за вакцинација против Ковид-19, под услов патникот да примил 2 дози од вакцина AstraZeneca, Johnson and Johnson, Pfizer-BioNTech или Moderna и
2. Сертификат за опоравување што покажува дека патникот се опоравил од Ковид-19 во изминатите 45 дена или негативен ПЦР тест резултат добиен 72 часа пред поаѓање или негативен антиген тест добиен во рок од 48 часа пред поаѓање.

По разгледувањето на наводите од претставката, доказите кон претставката, поднесокот за произнесување на потенцијалниот дискриминатор и важечката законска регулатива, Комисијата за спречување и заштита од дискриминација го заклучи следното:

Согласно наведените проверки за патување на Wizzair IATA-Timatic and I prot Travel Doc, патничката не ги исполнила условите за патување за влез во Сојузна Република Германија на 13 септември 2021 година затоа што:

1. [REDACTED] не поседувала валиден сертификат за целосна вакцинација (валиден 14 дена пред датумот на заминување). Приложениот сертификат за вакцинација бил од 1 септември 2021, додека нејзиниот лет бил на 13 септември 2021, што значи дека не биле поминати 14 дена.
2. [REDACTED] не поседувала сертификат за целосна вакцинација со вакцините кои се прифатени од страна на СР Германија на датумот на патување AstraZeneca, Johnson and Johnson, Pfizer-BioNTech или Moderna.
3. Патувањето не било од есенцијални/суштински причини како што е пропишано од државата СР Германија во однос на ограничувањата за патување во услови на Ковид-19, односно патничката е македонски државјанин и сакала да патува како турист.

4. Според I Port Travel Doc апликацијата условот за патување, негативен ПЦР тест е потребно да се исполни **заедно** со условот за примена вакцина признаена од СР Германија.
5. Во одговорот на ТАВ исто така се нагласува дека во 2021 година поради неисполнување на наведените услови на 4239 патници не им било дозволено да патуваат.

Согласно горенаведеното, во конкретниот случај Комисијата не утврди повреда на правот на еднаквост, односно утврди дека ТАВ Македонија како аеродромски оператор ги следи правилата и условите за патување наложени од страна на авиокомпаниите и државите на пристигнување, вклучително и рестрикциите за патување во однос на Ковид-19 наложени од секоја држава поединечно. Во согласност со член 3, 6 и член 27 од Законот за спречување и заштита од дискриминација од доставените и прибавените факти и докази Комисијата одлучи како во диспозитивот на ова мислење.

ПРЕТСЕДАТЕЛ
Весна Бендевска



Пратено до:

1. [REDACTED]
2. ТАВ Македонија ДООЕЛ Меѓународен Аеродром Скопје.
3. Архива на КСЗД

